

مقدمہ

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين والصلوة والسلام على سيد المرسلين وخاتم النبيين سيدنا محمد وعلى آله وصحبه الغر الميامين ومن تبعهم بإحسان إلى يوم الدين ودعا بدعوتهم أجمعين. أما بعد!

قرآن وحدیث اسلامی شریعت کی تشکیل کی اصل بنیاد ہیں اور ان ہی دونوں سے فقہ و فتاویٰ وابستہ ہیں، یہ تینوں ایک دوسرے سے پوری طرح وابستہ ہیں قرآن مجید آسمانی کتاب ہے، آسمانی احکام اولاً اس کے ذریعہ انسانوں کو عطا کئے گئے اور مزید وحی کے ذریعہ احکام شریعت کی وضاحت اور ان پر عمل کرنے کے لیے حدیث نبوی صلی اللہ علیہ وسلم سے ہدایات ملیں، پاکیزہ زندگی گزارنے کے یہ احکام قرآن وحدیث کے خشک اور محض قانونی عبارت میں نہیں عطا کئے گئے؛ بلکہ ذہن کو مطمئن کرنے والے اسلوب اور دل نشیں زبان میں دیئے گئے، ان میں انسانی زندگی کی نفسیاتی کیفیات کا پورا لحاظ اور انسانوں کے ساتھ مخاطبت میں ان کی زندگی کے مختلف مواقع اور حالات کے فرق کا بھی لحاظ رکھا گیا، اس کے ذریعہ دیئے ہوئے احکام پر ان کے عین مطابق عمل کرانے کے لیے علوم دینیہ کے ماہر ذی علم شخصیتوں نے امت کے عام افراد کے لیے ان احکام کا تشریحی عمل انجام دیا، انہوں نے مسائل کی وضاحت فقہ و تشریح شریعت کے عنوان سے کیا، جو عظیم المرتبت علما کی کتابوں میں ملتا ہے۔ وہ قرآن وحدیث کی روشنی میں ہی انجام دیا گیا ہے، فقہ کا لفظ کوئی نئی تعبیر، یا نئی اصطلاح نہیں ہے، یہ عہد اول سے استعمال میں رہا ہے اور وہ مفہوم ہے بات کو ٹھیک سے سمجھنا، قرآن مجید میں یہ لفظ اسی طرح آیا ہے۔ ارشاد ربانی ہے:

”فَلَوْلَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ“۔ (سورة التوبة: ۱۲۲)

یعنی ہر جماعت میں سے کچھ لوگ نکلیں جو دین کے سلسلہ کی بات کو سمجھیں، یعنی دین کا علم صحیح طور پر سمجھیں، لہذا فقہ کے عنوان سے دین کے مسائل کو صحیح طور پر سمجھنا ہوتا ہے۔

اس عنوان سے علماء سلف اور ان کے بعد علماء خلف نے قرآن مجید اور حدیث شریف سے مستنبط مسائل کو سمجھا کر بتانے کا کام خاصے بڑے پیمانے پر انجام دیا اور اس طرح قرآن مجید و احادیث شریفہ سے حاصل کردہ مسائل کا اچھا

سرمایہ طالبان علم کے لیے مہیا کر دیا، پھر حالات کے لحاظ سے زندگی کے جو سماجی و تمدنی نشیب و فراز پیش آتے رہے ہیں، ان کے اثر سے نئے سوالات کے سامنے آنے پر ان کی وضاحت اس زمانے کے علما نے کی، ان کے اس عمل کو فتوے کا نام دیا گیا، جو قرآن و سنت کی روشنی میں علماء نے انجام دیا، جو فتاویٰ کے عنوان سے انجام پایا اور یہ کام دراصل ان حضرات کے لیے کیا گیا جو خود قرآن و سنت سے مسئلہ کو واضح طور پر اخذ نہیں کر سکتے، فتاویٰ کا یہ کام خاص طور پر اس برصغیر میں مدت گذرنے پر ایک معتبر ترین علمی و دینی ذخیرہ کی شکل اختیار کر گیا، جو مختلف مجموعات فتاویٰ میں کتب خانوں کی مختلف جگہوں میں ملتا ہے، اس سب تک پہنچنا ہر طلبگار علمی کو آسان نہیں تھا، خوشی کی بات ہے کہ ان سب کو اکٹھا کر کے ایک فقہی موسوعہ کے طور پر قابل حصول بنا دینے کا کام حضرت مولانا انیس الرحمن صاحب قاسمی ناظم امارت شرعیہ بہار، اڑیسہ و جھارکھنڈ نے انجام دیا اور اپنے علمی معاونین کے تعاون سے مختلف جلدوں پر مشتمل کتاب تیار کر دی ہے، کہ کوئی بھی اردو داں اپنے کسی مطلوبہ مسئلہ کے سلسلہ میں اس مجموعہ فتاویٰ میں اپنی ضرورت کی وضاحت حاصل کر سکتا ہے اور اس طرح صحیح حکم شرعی پر عمل کی ضرورت پوری کر سکتا ہے۔

مولانا مفتی انیس الرحمن قاسمی نے اس کام میں اپنے جن خور و معاونین سے کام لیا، ان میں سرفہرست مولانا امتیاز احمد قاسمی اور مولانا محمد رضاء اللہ قاسمی ہیں اور مولانا محمد اسامہ شمیم ندوی کو عمومی نگرانی کی ذمہ داری دی، جو کہ ایک بڑا ذمہ دارانہ علمی کام کی ذمہ داری ہے، اس طرح یہ ضرورت پڑنے پر مسائل شریعت کو معلوم کرنے کا ایک اچھا ذریعہ بن گیا، اس مجموعہ میں یہ لحاظ رکھا گیا ہے کہ اس میں ہندوستان پاکستان کے ممتاز ترین فقہاء کے فتاویٰ کو لیا جائے، ان کے ناموں کا تذکرہ کرتے ہوئے چالیس معتمد فتاویٰ کے نام لکھے ہیں، جو اہم ترین کتب فتاویٰ ہیں اور ان میں پندرہ کتب فتاویٰ کے بارے میں لکھا گیا ہے کہ وہ مکمل طور پر اس میں شامل ہیں اور لکھا ہے کہ دو سو سالہ قدیم و جدید برصغیر علما کے فتاویٰ اس مجموعہ میں شامل کئے گئے ہیں، اس طرح یہ کتاب حنفی فقہ کے فتاویٰ کی ایک موسوعہ کتاب بن گئی ہے۔

مجھ سے اس مجموعہ کے سلسلہ میں کچھ عرض کرنے کی فرمائش کی گئی ہے، اس اہم اور وسیع ترین کام پر قدردانی کا اظہار کرتا ہوں اور مولانا مفتی انیس الرحمن قاسمی صاحب ناظم امارت شرعیہ بہار کو اس اہم کام پر مبارکباد دیتا ہوں، اسی طرح ان کے معاونین خصوصی اور مولانا محمد اسامہ شمیم ندوی کی معاونت خصوصی کو قابل قدر دانی سمجھتا ہوں۔

اللہ اس کام کو قبول فرمائے _____ (آمین)

محمد رابع حسنی ندوی
ندوة العلماء لکھنؤ

یکم جولائی ۲۰۱۳ء
۲۰ شعبان ۱۴۳۴ھ